

هفتيوار رسالو



فيضان ليلة القدر

(سنڌي)

- نيڪ اعمال جي رسالي جي برڪت
- تمام ڀلائين کان محروم ڪير؟
- مسلمان، مومن ۽ مهاجر جي تعريف
- ليلة القدر پوشيده ڇو؟



ترجمو
TRANSLATION
DEPARTMENT
(DAWAT-E-ISLAMI)



شيخ طريقت امير اهل سنت پاڻي دعوت اسلامي حضرت علامه و مولانا ابو بلال
محمد الياس عطار قادري رضوي
پاڻي برهان
داد


اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى خَاتَمِ النَّبِيِّينَ ط
 اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

ڪتاب پڙهڻ جي دعا

ديني ڪتاب يا اسلامي سبق پڙهڻ کان پهريان هيٺ ڏنل دعا پڙهي
 ڇڏيون شاء الله جيڪو ڪجهه پڙهندا ياد رهندو، دعا هي آهي:

اَللّٰهُمَّ افْتَحْ عَلَيْنَا حِكْمَتَكَ وَاَنْشُرْ عَلَيْنَا رَحْمَتَكَ يَا ذَا الْجَلَالِ وَالْاِكْرَامِ

ترجمو: اي الله عَزَّوَجَلَّ اسان تي علم ۽ حڪمت جا دروازا کولي ڇڏ ۽ اسان تي پنهنجي
 رحمت نازل فرما! اي عظمت ۽ بزرگي وارا!



(مستطرف ج 1 ص 40 دار الفکر بیروت)

(نوٽ: اول آخر هڪ هڪ ڀيرو درود شريف پڙهي ڇڏيو)

رسالي جو نالو: **فيضان ليلة القدر**

ڇاپو پهريون:

تعداد:

ڇاپيندڙ: مڪتبه المدينه عالمي مدني مرڪز فيضانِ مدينه باب المدينه ڪراچي

مدني التجا: ڪنهن کي به هي ڪتاب ڇاپڻ جي اجازت ناهي

ڪتاب خريد ڪندڙ توجهه فرمائڻ

ڪتاب جي ڇپائي ۾ ڪا وڏي خرابي هجي يا صفحا گهٽ هجن يا
 ٻائينڊنگ ۾ اڳتي پوئتي ٿي ويا هجن ته مڪتبه المدينه سان رابطو فرمايو.

شيخ طريقت، اميرِ اهل سنت، بانيء دعوت اسلامي، حضرت علامہ

مولانا ابو بلال محمد الياس عطار قادري رضوي

دَامَتْ بَرَكَاتُهُمْ اَعْلَیَّهِ

جو رسالو

فيضان ليلة القدر

پيشڪش

اسلامڪ ريسرچ سينٽر (دعوت اسلامي)

ترجمو

ٽرانسليشن ڊپارٽمنٽ (دعوت اسلامي)

هن رسالي جو آسان سنڌي زبان ۾ ترجمي ڪرڻ جي وس آهر ڪوشش
ڪئي آهي. جيڪڏهن ترجمي يا ڪمپوزنگ ۾ ڪٿي ڪا ڪمي بيشي
نظر اچي ته ٽرانسليشن ڊپارٽمنٽ کي آگاه ڪري ثواب جا حقدار بڻجو.

رابطي جي لاءِ:

ٽرانسليشن ڊپارٽمنٽ (دعوت اسلامي) عالمي مدني مرڪز فيضان مدينه
محلہ سوداگر انپراڻي سبزي منڊي ڪراچي

UAN: ☎ +92-21-111-25-26-92 – Ext. 7213

Email: ✉ translation@dawateislami.net

بُخاري شريف جي حديث ۾ آهي؛ ”جنهن ليلة القدر ۾ ايمان ۽ اخلاص سان قيام ڪيو ته ان جي سڄي عمر جا پويان گناهه مُعاف ڪيا ويندا.“ (صحيح بخاري ج 1 ص 660 حديث 2014)

83 سال 4 مهينن کان وڌيڪ عبادت جو ثواب

هن مقدس رات کي هرگز هرگز غفلت ۾ نه گذارڻ گهرجي. هن رات ۾ عبادت ڪرڻ واري کي هڪ هزار مهينن يعني تيا سي (83) سال چار مهينن کان به وڌيڪ عبادت جو ثواب عطا ڪيو ويندو آهي ۽ هن ”وڌيڪ“ جو علم الله پاڪ ڄاڻي يا ان جي بُدائڻ سان ان جا پيارا حبيب ﷺ ڄاڻن ته ڪيترو آهي. هن رات ۾ حضرت جبريل (عليه السلام) ۽ فرشتا نازل ٿيندا آهن ۽ پوءِ عبادت ڪرڻ وارن سان مصافحو ڪندا (يعني هٿ ملائيندا) آهن. هن مبارڪ رات جي هر هڪ گهڙي سلامتي ٿي سلامتي آهي ۽ هيءَ سلامتي صبح صادق تائين برقرار رهندي آهي. هي الله پاڪ جو خاص الخاص ڪرم آهي جو هيءَ عظيم رات رُڳو پنهنجي پياري حبيب ﷺ کي ۽ سندن جي صدقي ۾ پاڻ سڳورن ﷺ جي امت کي عطا ڪئي ويئي آهي. الله پاڪ قرآن پاڪ ۾ ارشاد فرمائي ٿو:

ترجمو ڪنزالايمان: بيشڪ اسان ان کي شبِ قدر ۾ لاٿو ۽ توکي ڪهڙي خبر شبِ قدر ڇا آهي؟ شبِ قدر هزار مهينن کان بهتر آهي ان ۾ ملائڪ ۽ جبريل لهندا آهن پنهنجي رب جي حڪم سان، هر ڪم جي واسطي، اها سلامتي آهي صبح ڇمڪڻ تائين.

إِنَّا أَنْزَلْنَاهُ فِي لَيْلَةِ الْقَدْرِ ۚ وَمَا أَدْرَاكَ
مَا لَيْلَةُ الْقَدْرِ ۚ لَيْلَةُ الْقَدْرِ خَيْرٌ
مِّنْ أَلْفِ شَهْرٍ ۚ تَنَزَّلُ الْمَلَائِكَةُ وَالرُّوحُ
فِيهَا بِإِذْنِ رَبِّهِمْ مِّنْ كُلِّ أَمْرٍ ۚ سَلَامٌ

هِيَ حَتَّىٰ مَطْلَعِ الْفَجْرِ ۖ (پ 30 سورة القدر)

مفسرين ڪرام رَحْمَةُ اللهِ عَلَيْهِ انهيءَ سورہءِ قدر جي ضمن ۾ فرمائن ٿا: ”هن رات ۾ الله پاڪ قرآن مجيد کي لوح محفوظ کان آسمان دنيا تي نازل فرمايو ۽ پوءِ تقريباً تيويه ورهين جي عرصي ۾ پنهنجي پياري حبيب ﷺ تي ان کي وقفي وقفي سان نازل ڪيو.“

(از تفسير صاوي ج 6 ص 2398)

نبي ڪريم ﷺ جن فرمايو: بيشڪ الله پاڪ منهنجي امت کي شب قدر عطا ڪئي ۽ هيءَ رات اوهان کان پهريان ڪنهن به امت کي عطا نه ڪئي وئي. (الفردوس بمأثور الخطاب، 173/1، حديث: 647)

هزار مهينن کان بهتر هڪ رات

حضرت امام مجاهد رَحْمَةُ اللهِ عَلَيْهِ فرمائن ٿا: بني اسرائيل جو هڪ شخص سڄي رات عبادت ڪندو هو ۽ هن اهڙي طرح هزار مهينا گذاريا هئا، ته الله پاڪ هيءَ آيت مبارڪ نازل فرمائي: (لَيْلَةُ الْقَدْرِ خَيْرٌ مِنْ أَلْفِ شَهْرٍ) (پ30، القدر: 3) (ترجمو ڪنز الايمان: شب قدر هزار مهينن کان بهتر آهي). يعني شب قدر ۾ عبادت ڪرڻ ان عابد (يعني عبادت ڪندڙ) جي هزار مهينن جي عبادت کان بهتر آهي.

(تفسير طبري، 533/24 ملتقطاً)

اسان جون عمريون ته تمام قليل آهن

”تفسير عزيزي“ ۾ آهي: حضرات صحابهءِ ڪرام عَلَيْهِمُ الرِّضْوَانُ جڏهن حضرت شمعون رَحْمَةُ اللهِ عَلَيْهِ جي عبادت و جهاد ۽ تڪاليف ۽ مصائب جو تذڪرو ٻڌو ته انهن کي حضرت شمعون رَحْمَةُ اللهِ عَلَيْهِ تي وڏو رشڪ آيو ۽ مصطفيٰ جانِ رحمت ﷺ جي خدمتِ بابرڪت ۾ عرض ڪيو، ”يا رسول الله ﷺ اسان کي ته تمام ٿوريون عمريون

مليون آهن- ان مان به ڪجهه حصو نند ۾ گذرندو آهي ۽ ڪجهه رزق جي ڳولا ۾، ڪجهه ڪاٺ پڇاڻ ۾ ۽ ٻين دنياوي ڪمن ۾ به ڪجهه وقت گذرندو آهي تنهن ڪري اسان ته حضرت شمعون رَحْمَةُ اللهِ عَلَيْه وانگر عبادت ڪري ئي نه سگهنداسين- اهڙيءَ طرح بني اسرائيل اسان کان عبادت ۾ وڌي ويندا- “ اُمّت جي غمخوار آقا صَلَّى اللهُ عَلَيْهِ وَآلِهِ وَسَلَّمَ جڏهن اهو ٻڌو ته غمگين ٿي ويا- انهيءَ ئي وقت حضرت جبريل امين عَلَيْهِ الصَّلَاةُ وَالسَّلَام خدمتِ بابرڪت ۾ حاضر ٿيا ۽ کين الله پاڪ جي طرف کان سورده قدر پيش ڪئي ۽ تسلي ڏني وئي ته پيارا حبيب صَلَّى اللهُ عَلَيْهِ وَآلِهِ وَسَلَّمَ توهان صَلَّى اللهُ عَلَيْهِ وَآلِهِ وَسَلَّمَ غمگين نه ٿيو- توهان صَلَّى اللهُ عَلَيْهِ وَآلِهِ وَسَلَّمَ جي امت کي اسان هر سال ۾ هڪ اهڙي رات عطا فرمائي آهي جو جيڪڏهن اهي انهيءَ رات ۾ منهنجي عبادت ڪندا ته حضرت شمعون رَحْمَةُ اللهِ عَلَيْه جي هزار مهينن جي عبادت کان وڌي ويندا - (ماخوذ از تفسير عزيزي ج 4 ص 434)

انهي حضرت شمعون رَحْمَةُ اللهِ عَلَيْه جي باري ۾ ”مڪاشفة القلوب“ ۾ هڪ نهايت ايمان آفروز حڪايت بيان ڪئي وئي آهي، هن جو مضمون ڪجهه هن طرح آهي: بني اسرائيل جي هڪ بزرگ حضرت شمعون رَحْمَةُ اللهِ عَلَيْه هزار (1000) مهينا اهڙي طرح عبادت ڪئي جو رات جو قيام ۽ ڏينهن جو روزو رکڻ سان گڏوگڏ **الله پاڪ** جي راه ۾ جهاد به ڪندا هئا. اهي ايتريقدر طاقتور هئا جو لوه جي وزني ۽ مضبوط زنجيرن کي پنهنجي هٿن سان توڙي ڇڏيندا هئا-

ڪفارِ ناهنجاڙ جڏهن ڏٺو ته حضرت شمعون رَحْمَةُ اللهِ عَلَيْه تي ڪا به اٽڪل ڪارائتي نه ٿي ٿئي ته گڏيل مشوري کان پوءِ گهڻي مال ۽ دولت جي لالچ ڏيئي سندن گهرواريءَ کي انهيءَ ڳالهه تي راضي ڪري ورتو ته اها ڪنهن رات نند جي حالت ۾ ڏسي ته کين نهايت ئي مضبوط رسين سان چڱيءَ طرح جڪڙي اسان جي حوالي ڪري ڇڏي- پوءِ بي وفا

گهرواريء ائين ئي ڪيو- جڏهن پاڻ رَحْمَةُ اللهِ عَلَيْه سڃاڳ ٿيا ۽ پاڻ کي رسين سان ٻڌل ڏٺائون ته جلدي پنهنجي عضون کي حرڪت ڏنائون- ڏسندي ئي ڏسندي رسيون ٽٽي پيون ۽ پاڻ رَحْمَةُ اللهِ عَلَيْه آزاد ٿي ويا- پوءِ پنهنجي گهرواريءَ کان پڇا ڪيائون ته، ”مون کي ڪنهن ٻڌي ڇڏيو هو؟ بي وفا گهرواريءَ وفاداري جي نقلي ادائن سان ڪوڙ هڻندي چئي ڏنو، مان ته توهان جي طاقت جو اندازو ڪرڻ جي لاءِ ايئن ڪيو هو. ڳالهه تري ويئي- هڪ پيرو ناڪام ٿيڻ جي باوجود بي وفا گهرواريءَ همت نه هاري ۽ مسلسل انهيءَ ڳالهه جي تاڙ ۾ رهي ته ڪڏهن ٿي پاڻ رَحْمَةُ اللهِ عَلَيْه تي ننڊ طاري ٿئي ۽ هوءَ کين ٻڌي ڇڏي-

آخرڪار هڪ پيرو وري موقعو ملي ئي ويس- ساڳيءَ ريت جڏهن پاڻ رَحْمَةُ اللهِ عَلَيْه تي ننڊ جو غلبو ٿيو ته ان ظالمه نهايت ئي چالاڪيءَ سان پاڻ رَحْمَةُ اللهِ عَلَيْه کي لوهي زنجيرن ۾ چڱيءَ طرح جڪڙي ڇڏيو- جيئن ئي سندن اک کلي ته پاڻ رَحْمَةُ اللهِ عَلَيْه هڪ ئي جهٽڪي ۾ زنجير جي هڪ هڪ ڪڙي کي الڳ ڪري ڇڏيو ۽ آسانيءَ سان آزاد ٿي ويا- گهرواري اهو منظر ڏسي حيران ٿي وئي پر وري دغابازيءَ کان ڪم وٺندي اها ئي ڳالهه دهرايائين ته مان ته توهان رَحْمَةُ اللهِ عَلَيْه کي آزمائي رهي هيس- گفتگوءَ جي دؤران (حضرت) شمعون رَحْمَةُ اللهِ عَلَيْه پنهنجي گهرواريءَ جي آڏو پنهنجو راز ظاهر ڪري ڇڏيو ته مون تي الله پاڪ جو وڏو ڪرم آهي ان مون کي پنهنجي ولايت جو شرف عنايت فرمايو آهي- مون تي دنيا جي ڪا شيءِ اثر نٿي ڪري سگهي پر ها، ”منهنجي مٿي جا وار“ چالاڪ عورت سڄي ڳالهه سمجهي ويئي-

افسوس! ان کي دنيا جي محبت اندو ڪري ڇڏيو هو- آخرڪار هڪ پيري موقعو ڏسي ان پاڻ رَحْمَةُ اللهِ عَلَيْه کي کين انهن اٺن زلفن سان ٻڌي ڇڏيو جن جي ڊيگهه زمين تائين هئي- (هي اڳئين امت جا بزرگ هئا- اسان

جي آقا صَلَّى اللهُ عَلَيْهِ وَآلِهِ وَسَلَّمَ جي زلفن جي سنت وڌ کان وڌ ڪلهن تائين آهي) پاڻ اک کڻ تي وڏو زور لڳايائون پر آزاد نه ٿي سگهيا. دنيا جي دولت جي لالچ ۾ بدمست بي وفا عورت پنهنجي نيڪ ۽ پرهيزگار مڙس کي دشمن جي حوالي ڪري ڇڏيو.

ڪُفَّارِ بد اطوار حضرت شَمْعُون (رَحْمَةُ اللهِ عَلَيْهِ) کي هڪ ٽنهي سان ٻڌي ڇڏيو ۽ انتهائي بي درديءَ ۽ بي رحميءَ سان سندن نڪ، ڪن ڪٽي ڇڏيا. تڏهن اُن نيڪ ٻانهي الله پاڪ جي بارگاه ۾ دعا ڪئي ته اُن ٻڌڻ کي ٽوڙڻ جي قوت بخشي ۽ انهن ڪافرن تي هي ٽيئي ڇت سميت ڪرائي ڇڏي ۽ ان کي هنن کان نجات ڏئي جيئن ته الله پاڪ ان کي قوت بخشي آهي هليا ته ان جا تمام ٻڌڻ ٽٽي پيا، تڏهن انهن سُنُون کي هلايو جنهن جي سبب ڇت ڪافرن تي اچي ڪري ۽ اهي سڀئي هلاڪ ٿي ويا ۽ ان نيڪ ٻانهي کي الله پاڪ نجات عطا فرمائي.

(ماخوذ از مڪاشفة القلوب ص 306)

افسوس! اسان کي قدر ڪٿي؟

پيارا پيارا اسلامي ڀائرو! خُداَ رحمن پنهنجي محبوبِ ذیشان، رحمتِ عالميان صَلَّى اللهُ عَلَيْهِ وَآلِهِ وَسَلَّمَ جي امت تي ڪيتريقدر مهربان آهي ۽ ان اسان غلامن تي اسان جي پياري پياري آقا نبي آخر الزمان صَلَّى اللهُ عَلَيْهِ وَآلِهِ وَسَلَّمَ جي صدقي ڪيتريقدر عظيم الشان احسان فرمايو جو جيڪڏهن شبِ قدر ۾ عبادت ڪيون ته هڪ هزار مهينن کان به وڌيڪ جي عبادت جو ثواب ماڻيون. پر افسوس! اسان کي شبِ قدر جو قدر ڪٿي! هڪ صحابهءَ ڪرام عَلَيْهِمُ الرِّضْوَان به ته هئا جو انهن جي حسرت تي اسان سڀني کي ايڏو وڏو انعام بغير ڪنهن خواهش جي ملي ويو. انهن ته هن جو قدر به ڪيو پر اسان ناقدرن کي ته عبادت لاءِ وانڌڪائي به ناهي ملندي.

افسوس! هر سال ملڻ واري هن عظيم الشان انعام کي اسان غفلت جي نذر ڪري ڇڏيندا آهيون۔

نيڪ اعمال جي ڪارڊ جي برڪت

پيارا پيارا اسلامي ڀائرو! شب قدر جي دل ۾ عظمت وڌائڻ جي لاءِ عاشقان رسول جي ديني تحريڪ دعوتِ اسلامي جي ديني ماحول سان هر دم وابسته رهو۔ **إِنَّ شَاءَ اللَّهُ الْكَرِيمُ!** مسلمانن کي نيڪ نمازي بڻائي جي حوالي سان اسلامي ڀائرن جي لاءِ 72 اسلامي پيئرن جي لاءِ 63 ۽ علم دين جي شاگردن لاءِ 92، ديني شاگردن جي لاءِ 83، ۽ ٻارن ۽ ٻارڙين جي لاءِ 40، اسپيشل پرسنل (يعني گوگن ٻوڙن ۽ نابينا اسلامي ڀائرن) جي لاءِ 25 ۽ قيدين جي لاءِ 52 نيڪ اعمال سوالن جي صورت ۾ مرتب ڪيا ويا آهن. جائزو (يعني پنهنجي عملن جو محاسبو) ڪندي روزانو نيڪ اعمال جو رسالو پري ڪري دعوتِ اسلامي جي مقامي زميندار وٽ هر مهيني جي پهرين تاريخ تي جمع ڪرائڻو هوندو آهي۔ نيڪ اعمال نه ڄاڻ ڪيترن اسلامي ڀائرن ۽ اسلامي پيئرن جي زندگين ۾ مدني انقلاب برپا ڪري ڇڏيو آهي. ان جي هڪ جهلڪ ملاحظه فرمايو: نيو ڪراچي جي هڪ اسلامي ڀاءُ جو ڪجهه هن طرح جو بيان آهي: علائقي جي مسجد جا امام صاحب جيڪي دعوتِ اسلامي سان وابسته آهن انهن انفرادي ڪوشش ڪندي منهنجي وڏي ڀاءُ کي نيڪ اعمال جو هڪ ڪارڊ تحفي ۾ ڏنو. اهو گهر کڻي آيو ۽ پڙهيائون ته حيران رهجي ويا ته هن مختصر ڪارڊ ۾ هڪ مسلمان کي اسلامي زندگي گذارڻ جو ايڏو زبردست فارمولو ڏنو ويو آهي! نيڪ اعمال جو ڪارڊ ملڻ جي برڪت سان **اَلْحَمْدُ لِلّٰه!** کين نماز جو جذبو مليو ۽ باجماعت نماز جي ادائينگي لاءِ مسجد ۾ حاضر ٿي ويا ۽ هينئر پنج وقتي نمازي بڻجي چڪا آهن، ڏاڙهي مبارڪ به سڃاڻي ورتائون ۽ نيڪ اعمال جو ڪارڊ به پريندا آهن۔

نیک اعمال جي عاملین لاءِ بشارت عظمیٰ

پیارا پیارا اسلامي پاترو! نیک اعمال جو رسالو ڀرڻ وارا کیتريقدر خوشنصيب هوندا آهن ان جو اندازو هن مدني بهار مان لڳايو، جيئن ته حيدرآباد (بابُ الاسلام سنڌ) جي هڪ اسلامي ڀاءُ جو ڪجهه هن طرح حلفيه بيان آهي ته ماهِ رجب المرجب 1426ھ جي هڪ رات مون کي خواب ۾ مصطفیٰ جانِ رحمت ﷺ جي زيارت جي عظيم سعادت ملي۔ مبارڪ لبَن کي جنبش ٿي ۽ رحمت جا گل چٽجڻ لڳا الفاظ ڪجهه هيئن ترتيب ۾ آيا : جيڪو هن مهيني روزانو پابنديءَ سان نیک اعمال جي متعلق جائزو وٺندو، الله پاڪ ان جي مغفرت فرمائي ڇڏيندو۔

”نیک اعمال“ کي بهي مرڃا کيا بات هے
 قُربِ حق کي طالبون کي واسطی سوغات هے
 صَلَّوْا عَلَی الْحَبِیْب ❀❀❀ صَلَّی اللہُ عَلَی مُحَمَّدٍ

تمام پلائين کان محروم کير آهي؟

حضرت انس بن مالڪ رَضِيَ اللہُ عَنْہُ فرمائن ٿا: هڪ ڀيري جڏهن ماهِ رمضان تشریف فرما ٿيو ته سلطانِ دوجهان، رحمتِ عالميان، سرورِ ڏيڻان ﷺ فرمايو: ”توهان وٽ هڪ مهينو آيو آهي جنهن ۾ هڪ رات اهڙي به آهي جيڪا هزار مهينن کان افضل آهي جيڪو شخص ان رات کان محروم رهجي ويو، جڻ سڄي جي سڄي پلائيءَ کان محروم رهجي ويو ۽ ان جي پلائي کان محروم ناهي رهندو پر اهو شخص جيڪو حقيقت ۾ محروم آهي۔ (سنن ابن ماجه ج 2 ص 298 حديث 1644)

سائو جهندو

هڪ فرمانِ مصطفيٰ ﷺ جو حصو آهي: ”جڏهن شبِ قدر ايندي آهي ته الله پاڪ جي حڪم سان حضرت جبريل (عليه السلام) هڪ سائو جهندو کڻي فرشتن جي تمام وڏي فوج سان گڏ زمين تي نزل فرمائيندا آهن (هڪ روايت جي مطابق: ”هنن ملائڪن جي تعداد زمين جي ڪنڪرين کان به وڌيڪ هوندي آهي.“) ۽ ان سائي جهندي کي ڪعبه معظمه تي ڦڙڪائيندا آهن. (حضرت جبريل (عليه السلام) جا سؤ پر آهن، جن مان ٻه پر صرف انهيءَ رات کوليندا آهن، اهي پر اوڀر ۽ اولهه ۾ ڦهلجي ويندا آهن، پوءِ (حضرت جبريل (عليه السلام) فرشتن کي حڪم ڏيندا آهن ته جيڪو به مسلمان اڃ رات قيام، نماز يا ذڪر الله ۾ مشغول آهي ان سان سلام ۽ مصافحو ڪريو ۽ پڻ ان جي دعائن تي آمين به چئو. جيئن ته صبح تائين اهو ئي سلسلو رهندو آهي. صبح ٿيڻ تي (حضرت جبريل (عليه السلام) فرشتن کي واپسيءَ جو حڪم ڏيندا آهن. فرشتا عرض ڪندا آهن: اي جبريل (عليه السلام) الله پاڪ پنهنجي پياري حبيب ﷺ جي امت جي حاجتن جي باري ۾ ڇا معاملو فرمايو؟ (حضرت جبريل (عليه السلام) فرمائيندا آهن، الله پاڪ انهن ماڻهن تي خصوصي ڪرم جي نظر فرمائي ۽ چئن ماڻهن کان سواءِ سڀني کي معاف فرمائي ڇڏيو. صحابهءَ ڪرام (عليهم الرضوان) عرض ڪيو، ”يا رسول الله ﷺ اهي چئن قسمن جا ماڻهو ڪهڙا آهن؟ ارشاد فرمايائون (1) هڪ ته شراب جا عادي (2) ٻيا ماءُ پيءُ جا نافرمان (3) تيان قطع رحمي ڪرڻ وارا. (يعني رشتيدارن کان تعلقات ٽوڙڻ وارا) ۽ (4) چوٿان اهي ماڻهو جيڪي پاڻ ۾ وير ۽ ڪينو رکن ٿا ۽ پاڻ ۾ قطع تعلق ڪرڻ وارا.“ (شعب الايمان ج 3 ص 336 حديث 3695)

جهيڙي جو وبال

حضرت عباده بن صامت رَضِيَ اللهُ عَنْهُ کان روايت آهي ته پياري آقا مڪي مدني مصطفيٰ صَلَّى اللهُ عَلَيْهِ وَآلِهِ وَسَلَّمَ ٻاهر تشريف ڪئي آيا ته جيئن اسان کي شب قدر جي باري ۾ ٻڌائين (ته ڪهڙي رات ۾ آهي) ٻه مسلمان پاڻ ۾ جهيڙو ڪري رهيا هئا. پاڻ صَلَّى اللهُ عَلَيْهِ وَآلِهِ وَسَلَّمَ ارشاد فرمايو: ”مان ان لاءِ آيو هيس ته توهان کي شب قدر جي باري ۾ ٻڌايان پر فلاڻا فلاڻا شخص جهيڙو ڪري رهيا هئا ان ڪري هن جو تعين ڪيو ويو ۽ ممڪن آهي ته انهيءَ ۾ توهان جي (لاءِ) پلائي هجي. هاڻي ان کي (آخري ڏهاڪي جي) نائين، ستين ۽ پنجين راتين ۾ ڳوليو.“

(صحيح بخاري ج 1 ص 663 حديث 2023)

حڪيم الامت حضرت مفتي احمد يار خان رَحْمَةُ اللهِ عَلَيْهِ مرآة المناجيح جلد 3 صفحي 210 تي هن حديث جي حوالي سان فرمائن ٿا: يعني منهنجي علم مان ان جي مقرر ٿيڻ کي هٽايو ويو ۽ مون کي وساري ڇڏيو ويو، ان جو مطلب اهو ناهي ته شب قدر پاڻ ئي ختم ڪري ڇڏي ۽ هاڻ اها ٿيندي ئي نه.

معلوم ٿيو ته دنياوي جهڳڙا منحوس آهن، انهن جو وبال تمام گهڻو آهي، انهن جي ڪري الله جون ايندڙ رحمتون رڪجي وينديون آهن.

اسين ته شريف سان شريف ۽.....

پيارا پيارا اسلامي ڀائرو! مسلمانن جو پاڻ ۾ جهيڙو جهڳڙو ڪرڻ رحمت کان دوريءَ جو سبب بڻجي ويندو آهي. پر افسوس! هاڻي ڪير ڪنهن کي سمجهائي؟ اڄ ته وڏي فخر سان چيو پيو وڃي ته ”ميان هن دنيا ۾ شريف رهي ڪري ته گذارو ئي نٿو ٿئي، اسان ته شريف سان شريف ۽ بدمعاشن سان بدمعاش آهيون!“ رڳو هن چوڻيءَ تي ئي

گذارو ناهي، هاڻي ته معمولي ڳالهه تي پهريان زبان درازي پوءِ دست اندازي، ان کان پوءِ چاقو بازي بلڪه گوليون پڻ هلي وينديون آهن۔ افسوس! اڄ ڪلهه مسلمان ڪڏهن پٺاڻ بڻجي ڪڏهن پنجابي سڏائي، ڪڏهن مهاجر ٿي ڪري، ڪڏهن سنڌي ۽ بلوچ قوميت جو نعرو لڳائي ڪري هڪٻئي کي قتل ڪري رهيا آهن۔ هڪ ٻئي جي مال ۽ ملڪيت کي باهيون لڳائي رهيا آهن۔ پاڻ ۾ هڪ ٻئي جي خلاف رڳو نسلي ۽ لساني (يعني ٻوليءَ جي) فرق جي بنياد تي محاذ آرائي ٿي رهي آهي۔ مسلمانو! توهان ته هڪ ٻئي جا محافظ هئا۔ توهان کي ڇا ٿي ويو آهي؟ اسان جي پياري آقا ﷺ جو فرمانِ عاليشان ته هي آهي ته ”مؤمنن جو مثال هڪ جسم جيان آهي جو جيڪڏهن هڪ عضوي کي تڪليف پهچي ته سڄو جسم ان تڪليف کي محسوس ڪندو آهي۔“ (صحيح بخاري ج 4 ص 103 حديث 6011)

هڪ شاعر ڪيڏي نه پياري انداز ۾ سمجهايو آهي۔

مُتَلَّائے دُرد کوئی غُصو هوروتی ہے آنکھ

کس دُرد همدرد سارے جسم کی هوتی ہے آنکھ

پيارا پيارا اسلامي ڀائرو! اسان کي پاڻ ۾ لڙائي جهيڙو ڪرڻ بدران هڪ ٻئي جي همدردي ۽ غمگساري ڪرڻ گهرجي۔ مسلمان هڪٻئي کي مارڻ، ڪٽڻ ۽ لُٽڻ، هڪ ٻئي جي دڪانن ۽ جڳهن کي ساڙڻ وارو ناهي هوندو۔

مسلمان مومن ۽ مهاجر جي تعريف

حضرت فضاله بن عبید رَضِيَ اللهُ عَنْهُ کان روايت آهي ته تاجدارِ رسالت، محبوبِ ربِّ الْعَزَّتِ ﷺ حجة الوداع جي موقعي تي ارشاد

فرمایو: ”چا توهان کي مؤمن جي باري ۾ خبر نه ڏيان؟ پوءِ ارشاد فرمايائون: مؤمن اهو آهي جنهن کان پيا مسلمان پنهنجي جان ۽ پنهنجي مال کان بي خوف هجن ۽ مسلمان اهو آهي جنهن جي زبان ۽ هٿ کان پيا مسلمان محفوظ رهن ۽ مجاهد اهو آهي جنهن الله پاڪ جي فرمانبرداريءَ جي مُعاملي ۾ پنهنجي نفس سان جهاد ڪيو ۽ مهاجر اهو آهي جنهن خطا ۽ گناهن کان عليحدگي اختيار ڪئي. (المستدرک للحاکم ج 1 ص 158) ۽ ارشاد فرمايائون: ڪنهن مسلمان جي لاءِ جائز ناهي ته اهو ڪنهن ٻئي مسلمان جي طرف (يا ان جي باري ۾) اهڙي قسم جي اشاري يا مطلب کان ڪم وٺي جو ان جي دل آڙاريءَ جو سبب ٿئي ۽ هي به حلال ناهي ته ڪا اهڙي حرڪت ڪئي وڃي جيڪا ڪنهن مسلمان کي ديجاري يا خوفزدہ ڪري ڇڏي. (اتحاف السادة المتقين ج 7 ص 177)

طریق مصطفیٰ کو چھوڙنا ہے وجہ بربادی

اسی سے قوم دنیا میں ہوئی بے اقتدار اپنی

ناقابل برداشت خارش

حضرت مجاهد رَحْمَةُ اللهِ عَلَيْه فرمائن ٿا: الله پاڪ ڪجهه دوزخين کي اهڙي خارش ۾ مبتلا ڪري ڇڏيندو جو ڪنهي ڪنهي انهن جون ڪلون لهي پونديون ايسٽائين جو انهن جون هڏيون ظاهر ٿي وينديون. پوءِ کين پُڪار ٻُڌڻ ۾ ايندي ته چئو ڪيئن رهي اها تڪليف؟ اهي چوندا ته انتهائي سخت ۽ ناقابل برداشت آهي تڏهن کين ٻُڌايو ويندو ته ”دنيا ۾ جيڪو توهان مسلمانن کي ستائيندا هئو هي ان جي سزا آهي.“ (اتحاف السادة المتقين ج 7 ص 175)

تڪليف دور ڪرڻ جو ثواب

حضورِ اڪرم، نُوْرِ مجسم صَلَّی اللهُ عَلَیْهِ وَآلِهِ وَسَلَّمَ ارشاد فرمایو: ”مون هڪ شخص کي جنت ۾ گهمندي ڏٺو ته جيڏانهن چاهي هليو پيو وڃي- ان

ڪري جو ان هن دنيا ۾ هڪ وڻ رستي تان انهيءَ ڪري ڪٽيو هو جو مسلمانن کي وات ويندي تڪليف نه ٿئي. (صحيح مسلم ص 1410 حديث 1914)

وڙهو ٿو آهي ته نفس سان وڙهو

پيارا پيارا اسلامي ڀائرو! هنن احاديثِ مبارڪ مان درس حاصل ڪيو ۽ پاڻ ۾ جهيڙو جهڳڙو ۽ ڦرمار کان پرهيز ڪيو. جيڪڏهن وڙهو آهي ته مردودِ شيطان سان وڙهو، نفسِ اماره سان جهيڙو ڪيو. جهاد جي وقت دين جي دشمنن سان جنگ ڪيو. پر پاڻ ۾ ڀاءُ ڀاءُ بڻجي رهو.

فرد قائم رپڻ ملت سے ہے تنہا کچھ نہیں
موج ہے دریا میں اور بیرون دریا کچھ نہیں

آقا ڪريم مُرڪي رهيا هئا!

اَلْحَمْدُ لِلّٰهِ! دعوتِ اسلامي جي ديني ماحول ۾ ڪنهن به قسم جو لساني ۽ قومي اختلاف ناهي، هر زبان ڳالهائڻ وارو ۽ هر برادري سان تعلق رکڻ وارو عربي آقا صَلَّى اللّٰهُ عَلَيْهِ وَاٰلِهٖ وَسَلَّم جي دامنِ ڪرم ۾ پناهه ورتو ويٺو آهي. توهان به هر دم دعوتِ اسلامي جي ديني ماحول سان وابسته رهو ۽ عشقِ رسول صَلَّى اللّٰهُ عَلَيْهِ وَاٰلِهٖ وَسَلَّم سان معمور زندگي گذارڻ جي لاءِ پنهنجو پاڻ کي نيڪ اعمال جي ڏنل طريقي سان سنواري ڇڏيو. ترغيب جي لاءِ هڪ خوشگوار ۽ خوشبودار مدني بهار توهان کي ٻڌايان ٿو. جيئن ته 5 فيبروري 2005ء ۾ عاشقانِ رسول جي ديني تحريڪ دعوتِ اسلامي جي عالمي مدني مرڪز فيضانِ مدينه بابُ المدينه ڪراچي ۾ مدني قافله ڪورس ڪرڻ لاءِ آيل راولپنڊي جي هڪ مبلغ جيڪو ڪجهه حلفيه بيان لکي ڪري ڏنو، ان جو خلاصو آهي ته آءُ عالمي مدني مرڪز فيضانِ مدينه ۾ سٽو پيو هئس، مٿي

جون اڪيون ته ڇا بند ٿيون **اَلْحَمْدُ لِلّٰهِ!** دل جون اڪيون کلي ويون، خواب جي عالم ۾ ڏنم ته سرڪارِ رسالت مآب **صَلَّى اللّٰهُ عَلَيْهِ وَاٰلِهٖ وَسَلَّم** هڪ بلند چبوتري تي جلوه افروز آهن ويجهو ئي نيڪ اعمال جي رسالن جون بوريون رکيل آهن، سُرورِ ڪائنات، شاهِ موجودات **صَلَّى اللّٰهُ عَلَيْهِ وَاٰلِهٖ وَسَلَّم** نيڪ اعمال جي هڪ هڪ ڪارڊ کي مُرڪندي غور سان ملاحظه فرمائي رهيا آهن۔ پوءِ منهنجي اک کلي ويئي۔

مَدَنِي انعامات سے عطار، ہم کو پيار ہے

ان شاء اللہ دو جہاں میں اپنا بیڑا پار ہے

صَلُّوْا عَلَی الْحَبِیْب ❀❀❀ صَلَّی اللّٰهُ عَلَی مُحَمَّد

جادوگر جو جادو ناڪام

حضرت اسماعيل حقي **رَحْمَةُ اللّٰهِ عَلَيْهِ** نقل فرمائن ٿا۔ هيءَ رات سلامتيءَ واري رات آهي يعني هن ۾ تمام شين کان سلامتي آهي. هن رات ۾ بيماري، شر ۽ آفتن کان سلامتي آهي۔ اهڙيءَ طرح طوفان، کنوڙ وغيره اهڙيون ڳالهيون جن سان خوف پيدا ٿيندو هجي انهن کان به سلامتي آهي بلڪ هن رات ۾ جيڪو ڪجهه نازل ٿيندو آهي۔ اهو سلامتي، نفعي ۽ خير تي مشتمل هوندو آهي ۽ نه ئي هن ۾ شيطان بُرائي ڪرائڻ جي طاقت رکندو آهي ۽ نه ئي جادوگر جو جادو هن ۾ هلندو آهي بس هن رات ۾ سلامتي ئي سلامتي آهي۔“ (روح البيان ج 10 ص 485)

شب قدر جون علامتون

حضرت عباده بن صامت **رَضِيَ اللّٰهُ عَنْهُ** بارگاہ رسالت ۾ شب قدر جي باري ۾ سوال ڪيو ته سرڪارِ مدينه منوره، سُرورِ قلب و سينه **صَلَّى اللّٰهُ عَلَيْهِ وَاٰلِهٖ وَسَلَّم** ارشاد فرمايو: ”شب قدر رمضان المبارڪ جي آخري ڏهاڪي جي اڪي راتين يعني اڪويهين، ٽيوهين، پنجويهين، ستاويهين يا اٺويهين

رات ۾ تلاش ڪيو! ته جيڪو به ايمان سان ثواب جي نيٽ خاطر هن مبارڪ رات ۾ عبادت ڪري- ان جا سڀئي گذريل گناهه بخشيا ويندا آهن- ان جي علامتن مان هي به آهي ته اها مبارڪ رات کليل، روشن ۽ بلڪل صاف و شفاف هوندي آهي. هن ۾ نه گهڻي گرمي ٿيندي آهي نه گهڻو سيءُ بلڪه هيءُ رات مُعتدل (وچڙي) هوندي آهي- مطلب ته هن ۾ چنڊ کليل هوندو آهي- هن پوري رات ۾ شيطانن کي آسمان جا ستارا ناهن هنيا ويندا- وڌيڪ نشانين مان هي به آهي ته هن رات جي گذرڻ کان پوءِ جيڪو صبح ايندو آهي ان ۾ سج بغير ڪرڻ جي اڀرندو آهي ۽ اهو ائين هوندو آهي جڻ چوڏهينءَ جو چنڊ- الله پاڪ هن ڏينهن سج اڀرڻ سان گڏ شيطان کي نڪرڻ کان روڪي ڇڏيو آهي. (هن هڪ ڏينهن کانسواءِ هر ڏينهن سج سان گڏ شيطان به نڪرندو آهي)

(مسند امام احمد ج 8 ص 414 حديث 22829)

شب قدر جي پوشيدگي جي حڪمت

پيارا پيارا اسلامي ڀائرو! حديث پاڪ ۾ فرمايو ويو آهي ته رمضان المبارڪ جي آخري ڏهاڪي جي اڪي راتين مان يا آخري رات ۾ چاهي اها 30 هين رات هجي ڪا هڪ رات شب قدر آهي. هن رات کي گجهي رکڻ ۾ هزارين حڪمتون آهن. جن ۾ يقيناً هڪ حڪمت هيءُ به آهي ته مسلمان هر رات انهيءَ رات جي جستجو ۾ الله پاڪ جي عبادت ۾ گذارڻ جي ڪوشش ڪن ته نه ڄاڻ ڪهڙي رات شب قدر هجي-

سمند جو پاڻي منو لڳو (حڪايت)

حضرت عثمان ابن ابي العاص رضي الله عنه جي غلام کين عرض ڪيو، ”اي آقا! مون کي ٻيڙي هلائيندي هڪ عرصو گذريو آهي. مون درياءَ جي پاڻيءَ ۾ هڪ عجيب ڳالهه محسوس ڪئي آهي. جنهن کي منهنجو عقل تسليم ڪرڻ کان انڪار ڪري رهيو آهي-“ پاڻ رضي الله عنه

پُڇيو، ”اها ڪهڙي عجيب ڳالهه آهي؟“ عرض ڪيائين، ”اي آقا! هر سال هڪ اهڙي رات به ايندي آهي جنهن ۾ سمنڊ جو پاڻي منو ٿي ويندو آهي.“ پاڻ رَضِيَ اللهُ عَنْهُ غلام کي فرمايو، ”هن پيري خيال رکجو جيئن ئي رات جو پاڻي منو ٿي وڃي ته مون کي آگاهه ڪجو. جڏهن رمضان المبارڪ جي ستاويھين رات آئي ته غلام آقا کي عرض ڪيو ته آقا! اڄ سمنڊ جو پاڻي منو ٿي چڪو آهي.“ الله پاڪ جي انهن تي رحمت هجي ۽ انهن جي صدقي اسان جي مغفرت ٿئي. اٰمِيْنَ بِحَمْدِ خَاتَمِ النَّبِيِّينَ صَلَّى اللهُ عَلَيْهِ وَآلِهِ وَسَلَّمَ

(تفسير عزيزي، 258/3-تفسير كبير، 230/11)

اسان کي نشانيون ڇو نظر ناهن اينديون؟

پيارا پيارا اسلامي ڀائرو! شبِ قدر جي ڪيئي نشانين جو ذڪر گذريو. اسان جي ذهن ۾ هي سوال اڀري سگهي ٿو ته اسان جي عمر جا ڪافي سال گذريا هر سال شبِ قدر ايندي رهندي آهي ته ڇا سبب آهي جو اسان کي ڪڏهن به ان جون علامتون نظر نٿيون اچن؟ ان جي جواب ۾ علماءِ ڪرام رَضِيَ اللهُ عَنْهُمْ فرمائن ٿا، انهن ڳالهين جو علم هر هڪ کي نه ٿو ٿي سگهي ڇو ته ان جو تعلق ڪشف (گجهي ڄاڻ) ۽ ڪرامت سان آهي ان کي ته اهو ئي ڏسي سگهي ٿو جنهن کي بصيرت (يعني قلبي نظر) جي نعمت حاصل هجي. هر وقت گناهن جي نُحُوسَ ۾ مشغول رهڻ وارو گنهگار انسان هنن نظارن کي ڪيئن ٿو ڏسي سگهي؟

آنکھ والا تڙے جو بن کا تماشه دیکھے

دیدہ کور کو کیا آئے نظر کیا دیکھے

اڪي راتين ۾ ڳولھيو

تمام مسلمانن جي امڙ ساڻڻ حضرتِ بيبي عائشه صديقه رَضِيَ اللهُ عَنْهَا کان روايت آهي ته منهنجي سرتاج، صاحبِ معراج صَلَّى اللهُ عَلَيْهِ وَآلِهِ وَسَلَّمَ ارشاد

فرمايو: ”شب قدر کي رمضان المبارڪ جي آخري ڏهاڪي جي اڪي راتين يعني اڪويهين، ٽيوهين، پنجويهين، ستاويهين ۽ اٺويهين راتين ۾ ڳوليو.“ (صحيح بخاري ج 1 ص 662 حديث 2020)

آخري ستن راتين ۾ تلاش ڪيو

حضرت عبدالله بن عمر رَضِيَ اللهُ عَنْهُمَا روايت ڪن ٿا ته نبي ڪريم صَلَّى اللهُ عَلَيْهِ وَآلِهِ وَسَلَّمَ جي صحابهءَ ڪرام رَحِمَهُمُ اللهُ عَلَيْهِم مان ڪجهه ماڻهن کي خواب ۾ آخري ستن راتين ۾ شب قدر ڏيکاري وئي. پياري پياري آقا مڪي مدني مصطفيٰ صَلَّى اللهُ عَلَيْهِ وَآلِهِ وَسَلَّمَ ارشاد فرمايو: ”مان ڏسان پيو ته توهان جا خواب آخري ستن راتين ۾ متفق ٿي ويا آهن. تنهنڪري ان جي تلاش ڪرڻ وارو ان کي آخري ستن راتين ۾ تلاش ڪري.“

(صحيح بخاري ج 1 ص 660 حديث 2015)

لييلة القدر پوشيده ڇو؟

پيارا پيارا اسلامي ڀائرو! الله پاڪ جي سنّت ڪريمه آهي ته ان ڪجهه اهم ترين معاملن کي پنهنجي مشيئت جي مطابق ٻانهن تي پوشيده رکيو آهي جيئن ته منقول آهي: ”الله پاڪ پنهنجي راضي کي نيڪين ۾، پنهنجي ناراضگيءَ کي گناهن ۾ ۽ پنهنجي اولياءَ رَحِمَهُمُ اللهُ عَلَيْهِ کي پنهنجي ٻانهن ۾ پوشيده رکيو آهي.“ (اخلاق الصالحين، ص 56) هن جو خلاصو اهو ئي آهي ته ٻانهو ڪنهن به نيڪيءَ کي ننڍي سمجهي ڪري ڇڏي نه ڏئي. ڇو ته اهو نٿو ڄاڻي ته الله پاڪ ڪهڙي نيڪي تي راضي ٿي وڃي. ٿي سگهي ٿو ته جيڪا نيڪي ظاهر ۾ تمام ئي ننڍي نظر ايندي هجي ان سان الله پاڪ راضي ٿي وڃي. ڪيئي احاديث مبارڪ مان اها ئي خبر پوي ٿي. مثال طور قيامت جي ڏينهن هڪ بدڪار عورت رڳو ان نيڪي جي عيوض بخشي ويندي جو ان هڪ آجاري ڪتي کي دنيا ۾ پاڻي پياريو هيو. اهڙيءَ طرح پنهنجي ناراضگيءَ کي

گناهن ۾ پوشيده رکڻ جي حڪمت اها ئي آهي ته ٻانهو ڪنهن گناه کي ننڍو سمجهي ڪري نه ويهي. بلڪ هر گناه کان بچندو ئي رهي. ڇو ته ٻانهو نه ٿو ڄاڻي ته الله پاڪ ڪهڙي گناه کان ناراض ٿي ويندو. تنهن ڪري هو هر گناه کان پرهيز ئي ڪري. اهڙيءَ طرح اولياءِ ڪرام **رَحْمَةُ اللهِ** کي ٻانهن ۾ انهيءَ لاءِ پوشيده (گجهو) رکيو آهي جو انسان هر نيڪ مسلمان جي رعايت ۽ تعظيم ڪري ۽ سوچي ته ٿي سگهي ٿو ته ”هي“ وليُّ الله هجي. ٿي سگهي ٿو ”هو“ وليُّ الله هجي ۽ ظاهر آهي جڏهن اسين نيڪ ماڻهن جو ادب ۽ تعظيم ڪرڻ سکي وٺنداسين. بدگمانن جي عادت ڪڍي ڇڏينداسين ۽ سڀني مسلمانن کي پاڻ کان سنو سمجهڻ لڳنداسين ته اسان جو معاشره به صحيح ٿي ويندو ۽ **إِنْ شَاءَ اللهُ الْكَرِيمُ** اسان جي آخرت به سنورجي ويندي.

حڪمتن جا مدني گل

امام فخرالدين رازي **رَحْمَةُ اللهِ عَلَيْهِ** تفسيرِ كبير ۾ فرمائن ٿا: الله پاڪ شبِ قدر کي ڪجهه سببن جي بنياد تي پوشيده رکيو آهي. پهريون هي ته جيئن ٻين شين کي گجهو رکيائين، مثال طور الله پاڪ پنهنجي راضي کي اطاعتن ۾ پوشيده فرمايو ته جيئن ٻانها هر اطاعت ۾ رغبت حاصل ڪن. پنهنجي غضب (ناراضي) کي گناهن ۾ پوشيده فرمايائين ته جيئن هر گناه کان بچندا رهن. پنهنجي ولي کي ماڻهن ۾ گجهو رکيائين ته جيئن ماڻهو سڀني جي تعظيم ڪن، دعا جي قبوليت کي دعائن ۾ پوشيده رکيائين جيئن سڀني دعائن ۾ مبالغو (وڌاءُ) ڪن ۽ اسمِ اعظم کي اسماءِ (يعني نالن) ۾ پوشيده رکيائين ته جيئن سڀني اسماء جي تعظيم ڪن ۽ صلوة و سطل (وچين نماز) کي نمازن ۾ پوشيده رکيائين جيئن تمام نمازن تي محافظت ڪن ۽ توبه جي قبوليت کي پوشيده رکيائين جيئن مڪلف (ٻانهو) توبه جي سڀني قسمن تي هميشگي اختيار ڪري ۽ موت جو وقت

پوشيده رڪيائين جيئن مڪلف (ٻانهو) خوف کائيندو رهي- اهڙيءَ طرح شبِ قدر کي به پوشيده رکيو جيئن رمضان جي سڀني راتين جي تعظيم ڪن- ٻيو هي ته جن الله پاڪ ارشاد فرمائي ٿو، ”جيڪڏهن مان شبِ قدر کي معين (FIX) ڪري (توتي ظاهر فرمائي) ڇڏيان ها ۽ هي ته مان گناهه تي تنهنجي جرات کي به ڄاڻان ٿو ته جيڪڏهن شهوت توکي هن رات ۾ معصيت (يعني گناهه) جي ڪناري آڻي ڇڏي ها ۽ تون گناهه ۾ مبتلا ٿي وڃين ها ته تنهنجو هن رات کي ڄاڻڻ جي باوجود گناهه ڪرڻ لاعلمي سان گناهه ڪرڻ کان وڌيڪ سخت هجي ها. ٿيون هي ته مون هن رات کي پوشيده رکيو ته جيئن مڪلف (ٻانهو) ان جي طلب ۾ محنت ڪري ۽ ان محنت جو ثواب ڪمائي- چوٿون هي ته جڏهن ٻانهي کي شبِ قدر جو يقين حاصل نه ٿيندو ته رمضان المبارڪ جي هر رات ۾ الله پاڪ جي اطاعت ۾ ڪوشش ڪندو هن اميد تي ته ٿي سگهي ٿو ته اها ئي رات شبِ قدر هجي.

(تفسيرِ كبير، 11/29 ملخصاً)

سال ۾ ڪا به رات شبِ قدر ٿي سگهي ٿي

ليلة القدر جي تعين (مقرر ٿيڻ) ۾ علماءِ ڪرام رَحْمَةُ اللهِ جو تمام گهڻو اختلاف ڏٺو ويندو آهي ايسٽائين جو ڪجهه بزرگن رَحْمَةُ اللهِ جي نزديڪ شبِ قدر پوري سال ۾ ڦرندي رهندي آهي مثلاً حضرت عبدالله ابن مسعود رَضِيَ اللهُ عَنْهُ جو فرمان آهي شبِ قدر کي اهو ئي شخص ماڻي سگهي ٿو جيڪو سڄي سال جي راتين ۾ توجهه رکي. انهيءَ قول جي تائيد ڪندي امام العارفين شيخ محي الدين ابن عربي رَحْمَةُ اللهِ عَلَيْه فرمائن ٿا ته مون شعبان المعظم جي پندرهنين رات (يعني شبِ براءت) ۽ هڪ ڀيرو شعبان المعظم جي ٽي اٺويهين رات ۾ شبِ قدر کي ماڻيو آهي ۽ پڻ رمضان المبارڪ جي تيرهين رات ۽ ارڙهين رات ۾ به ڏٺو ۽ مختلف سالن ۾ رمضان المبارڪ جي آخري ڏهاڪي جي هر اڪي رات ۾ ان

ڪي حاصل ڪيو آهي. وڌيڪ فرمائن ٿا ته جيتوڻيڪ گهڻو ڪري شبِ قدر رمضان شريف ۾ ئي ڏٺي ويندي آهي تنهن هوندي به منهنجو تجربو ته اهو ئي آهي ته هي پورو سال ڦرندي رهندي آهي يعني هر سال جي لاءِ ان جي ڪا هڪ ئي رات مخصوص ناهي.

رحمتِ ڪونين ﷺ **جي شيخين سميت**

جلوه گري

اَلْحَمْدُ لِلّٰهِ! دعوتِ اسلامي جي ديني ماحول ۾ رمضان المبارڪ جي اعتڪاف جون بهارون هونديون آهن، دنيا جي مختلف جڳهن تي اسلامي پائر مسجدن ۾ ۽ اسلامي پيڻرون ”مسجد بيت“ ۾ اعتڪاف جي سعادت حاصل ڪندا ۽ خوب جلوا ماڻيندا آهن ترغيب جي لاءِ هڪ بهار توهان جي خدمت ۾ پيش ڪيان ٿو. جيئن ته تحصيل لياقت پور ضلع رحيم يار خان (پنجاب) جي هڪ نوجوان اسلامي ڀاءُ جو بيان آهي ته مان فلمن جو ايڏو شوقين هوندو هئس جو پنهنجي ڳوٺ جي سي ڊيز جي دڪان جون تقريباً اڌ سي ڊيز ڏسي چڪو هئس. **اَلْحَمْدُ لِلّٰهِ!** مون کي طلباني ڳوٺ جي مدني مسجد ۾ رمضان المبارڪ جي آخري ڏهاڪي (1422ھ، 2001ء) جي اعتڪاف جي سعادت نصيب ٿي وئي. دعوتِ اسلامي جي عاشقان رسول جي صحبت جي برڪتن جو ڇا چئجي! 27 رمضان المبارڪ جو اڻ وسرندڙ ايمان افروز واقعو تحديتِ نعمت جي لاءِ عرض ڪريان ٿو: سڄي رات سجاڳ رهي ڪري مون خوب روئي روئي سرڪارِ نامدار ﷺ کان ديدار جي خيرات گهري. **اَلْحَمْدُ لِلّٰهِ!** صبح ٿيندي ئي مون تي خصوصي ڪرم جو دروازو کلي ويو، مون غنودگي جي عالم ۾ پاڻ کي ڪنهن مسجد جي اندر موجود ڏٺو، ايتري ۾ ڪنهن اعلان ڪيو: ”سرڪارِ مدينه ﷺ تشریف کڻي ايندا ۽ نماز جي امامت فرمائيندا.“ ڪجهه ئي دير ۾ نبي

المبارك ۾ هوندي آهي ۽ ڪڏهن ٻين مهينن ۾. اهو ئي قول حضرت
عبدالله بن عباس، حضرت عبدالله ابن مسعود ۽ حضرت عكرمه
رضي الله عنهم کان به منقول آهي. (عمدة القاري ج 8 ص 253 حديث 2015)

امام شافعي رحمه الله عليه جي ويجهو شب قدر رمضان المبارڪ جي
آخري ڏهاڪي ۾ آهي ۽ ان جي رات مقرر آهي، ان ۾ قيامت تائين
تبديلي نه ٿيندي. (عمدة القاري ج 8 ص 253 حديث 2015)

امام ابو يوسف ۽ امام محمد رحمه الله عليهما جي نزديڪ ليلة القدر
رمضان المبارڪ ۾ ئي آهي، پر ڪا رات مقرر (Fix) ناهي ۽ انهن
جو هڪ قول اهو به آهي ته رمضان المبارڪ جي آخري پندرهن راتن
مان ڪنهن رات ليلة القدر ٿيندي آهي. (عمدة القاري ج 8 ص 253 حديث 2015)

شب قدر بداجندي رهندي آهي

امام مالڪ رحمه الله عليه جي ويجهو شب قدر رمضان المبارڪ جي آخري
ڏهاڪي جي اڪي راتين ۾ هوندي آهي پر ان جي لاءِ ڪا رات
مخصوص ناهي. هر سال انهن اڪي راتين ۾ ڦرندي رهندي آهي. يعني
ڪڏهن اڪويهين رات ليلة القدر ٿي ويندي آهي ته ڪڏهن ٽيوهين،
ڪڏهن پنجويهين، ته ڪڏهن ستاويهين ۽ ڪڏهن ڪڏهن اٺويهين رات
به شب قدر ٿي ويندي آهي. (عمدة القاري، 1/335)

ابوالحسن عراقي رحمه الله عليه ۽ شب قدر

سلسلہ قادريہ شازليہ جي عظيم پيشوا حضرت شيخ ابو الحسن
شازلي رحمه الله عليه (مُتوفي 656 هـ) فرمائن ٿا: ”جڏهن به آچر يا اربع جو
پهريون روزو ٿيو ته اٺويهين رات، جيڪڏهن سومر جو پهريون روزو
ٿيو ته اڪويهين رات، جيڪڏهن پهريون روزو اڱاري يا جمعي جو
ٿيو ته ستاويهين رات جيڪڏهن پهريون روزو خميس جو ٿيو ته
پنجويهين رات ۽ جيڪڏهن پهريون روزو ڇنڇر جو ٿيو ته مون
ٽيوهين رات ۾ شب قدر کي ماڻيو. (تفسير صاوي، 2400/6)

ستاويهين رات شب قدر

جيتوڻيڪ بزرگان دين ۽ مفسرين و محدثين رَحْمَةُ اللهِ عَلَيْه جو شب قدر جي تعين ۾ اختلاف آهي بهرحال اڪثريت جي راءِ اها ئي آهي ته هر سال شب قدر ماه رمضان المبارڪ جي ستاويهين رات جو ئي ٿيندي آهي.

حضرت ابي بن كعب رَضِيَ اللهُ عَنْهُ رمضان جي ستاويهين رات کي ئي شب قدر چوندا آهن. (تفسير صاوي ج 6 ص 2400)

حضرت شاه عبدالعزيز محدث دهلوي رَحْمَةُ اللهِ عَلَيْه به فرمائن ٿا ته شب قدر رمضان شريف جي ستاويهين رات جو ئي ٿيندي آهي. پنهنجي بيان جي تائيد جي لاءِ انهن به دليل بيان فرمايا آهن، (1) ”ليلة القدر“ ۾ نَوَ اکر آهن ۽ هي ڪلمو سورة القدر ۾ ٽي ڀيرا آيو آهي. اهڙي طرح ”تن“ کي ”نون“ سان ضرب ڏيڻ تي حاصل ضرب ”ستاويه“ اچي ٿو جيڪو هن ڳالهه جي طرف اشارو ڪري ٿو ته شب قدر ستاويهين رات آهي. (2) هن سورة مبارڪ ۾ ٽيهه ڪلمات (يعني ٽيهه لفظ) آهن. ستاويهون ڪلمو ”هي“ آهي جنهن جو مرڪز ليلة القدر آهي. جن الله پاڪ جي طرف کان نيڪ ماڻهن جي لاءِ هي اشارو آهي ته رمضان شريف جي ستاويهين جو شب قدر ٿيندي آهي. (تفسير عزيزي ج 4 ص 437)

جن شب قدر حاصل ڪري ورتي

فرمان مصطفيٰ صَلَّى اللهُ عَلَيْهِ وَآلِهِ وَسَلَّمَ: جَنَّهُن لَأَلَا إِلَهَ إِلَّا اللَّهُ الْحَلِيمُ الْكَرِيمُ، سُبْحَنَ اللَّهُ رَبِّ السَّمَوَاتِ السَّمِيعِ وَرَبِّ الْعَرْشِ الْعَظِيمِ ٽي ڀيرا پڙهيو ته جن شب قدر حاصل ڪري ورتي. (ابن عساکر، 65/276) ٽي سگهي ته هر رات ٽي ڀيرا هي دعا پڙهي وٺڻ گهرجي.

1 ترجمو: خدائِ حليم ۽ ڪريم کان سواءِ ڪو به عبادت جي لائق ناهي الله تعاليٰ پاڪ آهي جيڪو ستن آسمانن ۽ وڏي عرش جو مالڪ آهي.

رضاءِ الٰهي جا خواهشمندو! ٿي سگهي ته سڄو سال ئي روزانو رات ۾ خاص اهتمام سان ڪجهه نه ڪجهه نڪ عمل ضرور ڪري ڇڏڻ گهرجي، جو نه ڄاڻ ڪڏهن شبِ قدر ٿي وڃي. هر رات ۾ به فرض نمازون اينديون آهن. ٻين نمازن سان گڏوگڏ سانجهي ۽ سومهڻي جي نمازن جي جماعت جو به خوب اهتمام هجڻ گهرجي جو جيڪڏهن شبِ قدر ۾ انهن ٻنهي جي جماعت نصيب ٿي وئي ته **إِنْ شَاءَ اللَّهُ!** ٻيڙو ئي پار آهي. بلڪ اهڙيءَ طرح پنجن نمازن سان گڏوگڏ روزانو عشاءِ ۽ فجر جي جماعت جي به خصوصيت سان عادت بڻائي ڇڏيو. مديني جي سلطان، رحمتِ عالميان، سرورِ ديشان **صَلَّى اللَّهُ عَلَيْهِ وَآلِهِ وَسَلَّمَ** جا فرمان ملاحظه فرمايو: (1) جنهن عشاءِ جي نماز باجماعت پڙهي. ان ڄڻ اڌ رات قيام ڪيو ۽ جنهن فجر جي نماز باجماعت ادا ڪئي ان ڄڻ پوري رات قيام ڪيو. “(صحيح مسلم ص 329 حديث 656) (2) جنهن عشاءِ جي نماز باجماعت پڙهي تحقيق ان ليلة القدر مان پنهنجو حصو حاصل ڪري ورتو.

(الجامع الصغير ص 532 حديث 8796)

الله پاڪ جي رحمت کي تلاش ڪرڻ وارو! جيڪڏهن سڄي سال اها جماعت سان نماز پڙهڻ جي عادت رهي، ته شبِ قدر ۾ به انهن ٻنهي نمازن جي جماعت **إِنْ شَاءَ اللَّهُ** نصيب ٿيندي ۽ رات ڀر سمهڻ جي باوجود **إِنْ شَاءَ اللَّهُ** روزاني وانگر شبِ قدر ۾ به ڄڻ سڄي رات عبادت ڪرڻ ۾ شمار ٿيندا.

شبِ قدر جي دعا

تمام مسلمانن جي امڙ سائڻ حضرت عائشه صديقه **رَضِيَ اللَّهُ عَنْهَا** روايت فرمائن ٿيون: مون بارگاہِ رسالت **صَلَّى اللَّهُ عَلَيْهِ وَآلِهِ وَسَلَّمَ** ۾ عرض

ڪيو: ”يارسول الله ﷺ! جيڪڏهن مون کي شبِ قدر جو علم ٿي وڃي ته ڇا پڙهان؟“ فرمايائون: ”هن طرح دعا گهرو: اَللّٰهُمَّ اِنَّكَ عَفُوٌّ كَرِيْمٌ تُحِبُّ الْعَفْوَ فَاعْفُ عَنِّي يعني: اي الله پاڪ بيشڪ تون مُعاف فرمائڻ وارو آهين ۽ مُعافي ڏيڻ کي پسند به ڪندو آهين تنهنڪري مون کي به مُعاف فرما. (جامع ترمذي ج 5 ص 306 حديث 3524)

پيارا پيارا اسلامي پائرو! ڪاش! اسان روزانو رات جو هن دعا کي گهٽ ۾ گهٽ هڪ ڀيرو ئي پڙهي ڇڏيندا ڪيون جو ڪڏهن ته شبِ قدر نصيب ٿي ويندي. ستاويهن رات ته هي دعا هرهر پڙهڻ گهرجي-

شبِ قدر جا نوافل

حضرت اسماعيل حقي رَحْمَةُ اللهِ عَلَيْهِ ”تفسير روح البيان“ ۾ هي روايت نقل ڪن ٿا: جيڪو شبِ قدر ۾ سڄي نيٽ سان نوافل پڙهندو. ان جا اڳيان پويان گناهه مُعاف ٿي ويندا. (تفسير روح البيان ج 10 ص 480)

سرڪارِ مدينه ﷺ جڏهن رمضان المبارڪ جا آخري ڏهه ڏينهن ايندا هئا ته عبادت لاءِ تيار ٿي ويندا هئا، انهن ۾ راتين جو جاڳندا هئا ۽ پنهنجي اهل (يعني گهريائين) کي جاڳائيندا هئا-

(سنن ابن ماجه ج 2 ص 357 حديث 1768)

حضرت اسماعيل حقي رَحْمَةُ اللهِ عَلَيْهِ نقل ڪن ٿا ته بزرگانِ دين رَحِمَهُمُ اللهُ هن ڏهاڪي جي هر رات ۾ ٻه رڪعتون نفل شبِ قدر جي نيٽ سان پڙهندا هئا ۽ پڻ ڪجهه اڪابر کان منقول آهي ته جيڪو هر رات ڏهه آيتون هن نيٽ سان پڙهي وٺي ته ان جي برڪت ۽ ثواب کان محروم نه ٿيندو

پيارا پيارا اسلامي پائرو! بيشڪ هي رات برڪتن جو خزانو آهي حضرت انس بن مالڪ رَضِيَ اللهُ عَنْهُ بيان فرمائڻ ٿا: هڪ دفعي جڏهن

رمضان جو مهينو آيو ته حضور انور، شافع محشر صَلَّى اللَّهُ عَلَيْهِ وَآلِهِ وَسَلَّمَ فرمايو: توهان وٽ اهو مهينو آيو آهي، جنهن ۾ هڪ اهڙي رات به آهي، جيڪا هزار مهينن کان بهتر آهي. جيڪو شخص هن رات جي برڪت کان محروم ٿي ويو، ڄڻ ته سموري پلائيءَ کان محروم ٿي ويو ۽ ان جي پلائي کان اهو ئي محروم ٿيندو آهي جيڪو حقيقت ۾ محروم آهي“ (ابن ماجه، 298/2، حديث: 1644)

اي اسان جا پيارا پيارا الله پاڪ پنهنجي پياري حبيب صَلَّى اللَّهُ عَلَيْهِ وَآلِهِ وَسَلَّمَ جي صدقي اسان گنهگارن کي ليلة القدر جي برڪتن سان مالا مال ڪر ۽ وڌ کان وڌ پنهنجي عبادت جي توفيق عطا فرمائ.

اٰمِيْنَ بِجَاہِ النَّبِيِّ الْاَمِيْنَ صَلَّى اللَّهُ عَلَيْهِ وَآلِهِ وَسَلَّمَ


لَيْلَةُ الْقَدْرِ مِيسَ مَطْلَعِ الْفَجْرِ حَق

مانگ کي استقامت په لاکھوں سلام

(حدائقِ بخشش)

اَلْحَمْدُ لِلّٰهِ رَبِّ الْعَالَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ اِنَّا اَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ

ایندڑ ہفتی جو رسالو



فیضانِ مدینہ، محلو سوداگران، پراٹی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net